


MONS PANTALEONE ORLAND 1918-2003

Kitba tal-Kan. Dun Joe Abela

Nhar il-Gimgha, 12 ta' Settembru, 2003, il-Mulej ghoġbu jsejjah ghal ghandu lil Mons. Pantaleone Orland, li fl-aħħar ftit snin ta' hajtu kien rikoverat fid-Dar tal-Kleru, Fleur-de-Lys, Birkirkara.

Assistent Ekkleżjastiku tal-Azzjoni Kattolika

Jien sirt naf sewwa lil Dun Pant meta kont żagħżuġh qabel bdejt nistudja ghal qassis, u xi hadd, probabilmnt kien Dun Pant stess, ħajjarni nidhol membru tal-fergha tal-guvintur tal-Azzjoni Kattolika fiż-Żejtun. Niftakar sewwa l-lezzjonijiet li Dun Pant kien jagħmlilna regolarment f'dar fi Triq Sant' Anġ, fejn konna niltaqqu ahna l-guvintur. Mieghi, fost oħrajn, kien hemm Victor Abela, Joe Gerada, u l-mejtin Alfons Degabriele u Louis Camilleri. Niftakar sewwa l-irtiri li spiss kien jagħmlilna nhar ta' Hadd filgħodu fil-knisja ta' Sant' Anġ. Niftakar ukoll sewwa l-passiġġati fil-kampanja u l-ħarġiet għall-baħar li ahna ż-żgħażaġh konna naghmlu fis-sajf. **Niftakar li konna nanimaw bil-Malti nhar ta' Hadd il-quddies fil-knisja parrokkjali meta l-qassis kien iqaddes bil-Latin daharu lejn in-nies.** Kien żmien meta r-riforma liturgika kienet ghadha ma bdiex. Tant sirt naf sewwa lil Dun Pant f'dak iż-żmien ta' zghoziti, li meta sirt saċerdot jien, kont ridt lilu li jagħmilli l-panigierku fl-ewwel quddies solenni tieghi fil-parroċċa taz-Żejtun.



Twelid ta' Dun Pant

Pantaleone Orland kien tweled fiż-Żejtun, iben Emanweli Orland u Mikelina, imwielda Carabott, nhar it-23 ta' Mejju, 1918, iżda trabba f'Marsaxlokk, fejn kellu l-qraba t'ommu. Meta tffarfar, għall-ewwel thajjar isir patri u għalhekk daħal novizz mal-Patrijiet Franġiskani Minuri, li bagħatuh jistudja fl-Italja, iżda saħhtu ma ppermettitlux, tant li wara kien jgħid "Lili biddluli demmi kollu"! Kellu jirritorna Malta fejn hareġ mill-kunvent, iżda ddecieda li jibda l-istudji tieghu għal saċerdot djoċesan. Studja l-filosofija u t-teologija fis-Seminarju t'Għawdex, u ordna saċerdot nhar il-5 t'Awissu, 1945.

Saċerdot novell

Naturalment, bhala saċerdot novell, l-ewwel appostolat tieghu wettqu fiż-Żejtun stess, fejn dak iż-żmien kien jogħhod mal-familja tieghu fi Triq Sant' Anġlu. Kif diġa' għidna, sar assistent ekkleżjastiku tal-fergha tal-Guvintur tal-Azzjoni Kattolika fiż-Żejtun. Iżda barra minn hekk, kien ukoll organista fil-knisja parrokkjali u **minn kmieni wera mħabba kbira lejn il-morda.** Wahda mill-pazjenti li kien iqarben kienet omm Dun Nazzarenu Curmi, li kienet ġara tieghu fi Triq Sant' Anġlu, iżda dak iż-żmien it-tqarbin tal-morda ma kienx isir kuljum, kif inhu permess illum. Dak

iz-żmien ukoll, wara l-mewt ta' Dun Ġużepp Naudi, kappillan ta' Hal Ghaxaq, fl-1952, Dun Pant sar vigarju kappillan ta' l-istess parroċċa, fejn dam għal ftit xhur, għaliex fl-istess sena hu sar kappillan ta' Hal Kirkop. Hekk hu għadda l-ewwel seba' snin tas-saċerdozju tiegħu jahdem fiż-Żejtun.

Kappillan ta' Hal Kirkop u Marsaxlokk

Wara ftit tax-xhur f'Hal Kirkop, fejn kellu jħabbat wiċċu ma nkwieta bla bżonn, hu sar kappillan ta' Marsaxlokk, ir-raġal marittimu fejn trabba bħala tifel u li hu tant kien iħobb. Fil-fatt f'Marsaxlokk dam mhux anqas minn 11-il sena, u hemm ukoll kellu jithabat sewwa, mhux biss minħabba li kien iż-żmien diffiċli għal Malta tal-kwistjoni politico-religjuża, iżda wkoll għaliex, tista' tgħid, kien saċerdot waħdu, peress li Dun Ġużepp, saċerdot Xlukkajr, kien ikun spiss iġhallem fil-habs ta' Kordin, jew idoqq l-orgni fil-parroċċa ta' Bormla. Jien ordnajt saċerdot fl-1956, meta Dun Pant kien kappillan ta' Marsaxlokk, u niftakar spiss kien jistedinni ninzel miż-Żejtun biex inqarar lit-tfal ta' l-iskola. Niftakar ukoll li waħda mill-okkażjonijiet li kienet inkwetatu, kienet meta serqulu mill-knisja s-sfatar ta' l-orgni! Hu kien akkumpanja darbtejn lill-emigranti fil-vjaġġ tagħhom lejn l-Awstralja, fi żmien meta hafna Maltin emigraw lejn din l-art imbegħda, jfittxu x-xogħol. Fosthom kien hemm huħ ukoll. Kienu jmorru bil-vapur u jieħdu madwar xahar biex jaslu.

Arcipriet fiż-Żejtun

Nhar is-17 ta' Frar, 1968, Dun Pant ha l-pussess bħala Arcipriet tal-parroċċa taż-Żejtun, fejn dam sas-sena 1978. Fiż-Żejtun, raġal twelidu, għal darb' oħra kellu jħabbat wiċċu ma' hafna problemi. L-ewwelnett bata hafna b'saħħtu: kellu jagħmel mhux anqas minn hames operazzjonijiet, fosthom tal-ġebli, li kien ibati hafna biha – ġieli hassu hażin fil-knisja parrokkjali – tal-ftuq, u ta' l-istonku. Darba minnhom, hu u missieru kienu rikoverati flimkien fl-isptar ta' Santa Katarina, fejn missieru wkoll halla din id-dinja. Haġa oħra li kkwazatlu tensjoni fil-parroċċa kienet ir-riforma liturgika, mhux għaliex hu ma kienx jaqbel mal-passi tal-Knisja, għalkemm mill-karattru tiegħu kien pjuttost konservattiv, iżda għaliex kull haġa ġdida min-natura tagħha, tohloq kontroversja, u mhux kulhadd fiż-Żejtun, inkluzi ċerti saċerdoti, kien jaqbel ma' ċerti riformi. M'hemm dubju li kwistjoni li nkwetatu hafna kienet il-kwestjoni ta' Santa Katarina. **Thabat kemm felaħ biex jiddefendi l-patrona taż-Żejtun, u m'hemm dubju li kien kuntentissimu meta ftit taż-żmien qabel miet, isimha reġġu dahħluh fil-kalendarju Ruman.** Niftakru bħala arcipriet taż-Żejtun, jinsisti biex johroġ il-ktieb miktub mill-Prof. Dumnikan Patri Serafin Zarb u s-Sur Mario Buhagiar dwar Santa Katarina.

Devot kbir ta' Santa Katarina

Lejn Santa Katarina Dun Pant kellu mħabba tal-ġenn! Kien devot kbir tagħha u spiss fid-diskorsi tiegħu kien isejjilha "ommna Katarina". **Kien konvint li hi dejjem waqfet miegħu fil-mard kollu li kellu u li kien bis-saħha tagħha li tant drabi hu ġie mfejjaq.** Kien hadha bi kbira meta fi żmien l-arcipriet Em. Brincat, il-purċissjoni ta' Santa Katarina ma baqgħetx tgħaddi aktar minn Triq Sant' Anġlu fejn qabel kien joqgħod hu! Min-natura tiegħu, Dun Pant kien jobgħod id-dejn, u qabel ma hallas id-dejn kollu li kellha l-knisja parrokkjali, dejn li m'għamlux hu, iżda li sabu meta sar arcipriet, m'għamilx opri ġodda. Hu għamel l-altar mejda, l-ambone u s-sedja taċ-ċelebrant; saru diversi opri fil-knisja fi żmienu, għalkemm mhux minnu iżda mid-diversi prokuraturi, l-aktar fil-kappelli tan-navi, f'dik li hi pittura u skultura.

Il-qrar hafna għal qalbu

Kien iqarar hafna. Spiss kien iqaddes il-quddiesa ta' l-ewwel, li dak iż-żmien kienet tohroġ kuljum fil-5.00a.m., u wara joqgħod iqarar fil-konfessionarju tiegħu, li konna nsejhulu ta' l-arċipriet. Gieli kien jidhol fis-sagristija u joqgħod hemm iqarar l-irġiel, jew jghid il-brevjar. Kien żmien meta n-nisa ma kenux jidhlu fis-sagristija. Il-qrar dam hafna għal qalbu, tant li wkoll meta spiċċa minn arċipriet u sar monsinjur, dam żmien twil kull nhar t'Erbgħa jiġi jqarar fil-knisja parrokkjali. Fil-knisja ta' Santa Marija fir-Raħal ta' Fuq, hafna kienu jfittxuh għall-qrar. Xi wħud kienu jghidu, "**Ha mmur għand il-monsinjur, u nistrieħ f'it mill-problemi li għandi**". Il-granet tal-Gimgha l-Kbira kienu ferm għal qalbu. It-temp kien jinkwetaħ, u fil-granet ta' qabel il-festa ta' Santa Katarina, kien jiffissa biex ikun jaf x'temp se jagħmel! Diehel u hiereg iħares lejn il-barometru, biex jara x'qed jimmarka! Kien iħobb hafna l-klassijiet tad-duttrina tat-tfal, u spiss kien iżurhom. Ma' l-abbatini kien juri certa dixxiplina.

Festa lill-Isqof Gerada

Waħda mill-okkażjonijiet li fiha werā ferħ kbir, kienet meta organizza merħba kbira lil Mons. Em. Gerada, meta tħabbar li dan sar isqof. Marru jilqgħuh fl-ajruport u mbagħad giebuh bil-karuzzella, mislufa mis-Sur Carmelo Grima, minn Bir id-Deheb sal-knisja parrokkjali b'dimostrazzjoni. Armaw altar fuq iz-zuntier tal-knisja u l-arċipriet Dun Pant għamel diskors ta' merħba.

Hiđma fil-knisja ta' Santa Marija

Meta fil-1978 Dun Pant spiċċa minn arċipriet, hu xorta waħda baqa' jħobb liż-Zejtun. Beda jaħdem fl-uffiċċju taż-żwigijiet fil-Kurja ta' l-Arċisqof, il-Furjana, u joqaddes kuljum fil-knisja ċkejna ta' Santa Marija fir-Raħal ta' Fuq, fejn kien iħobb iqarar kuljum qabel il-quddiesa. Minkejja li kellu karattru hafif u pjuttost nervuż, kien juri gabra u devozzjoni kbira waqt il-quddiesa, speċjalment fil-hin tal-konsagrazzjoni. **Kien jimmedezima ruħu hafna man-nies bil-problemi,** u kien joqgħod jismagħhom bil-kwiet kollu. Kien iħobb isejjah il-komunita' ta' Santa Marija l-parroċċa ċkejna tiegħu. Gieli wkoll ta' xi kors lin-nies dwar il-valur tal-quddiesa, li kien jispjegalhom bir-reqqa kollha. Kuljum kien jghid ir-Rużarju, generalment fis-sagristija, iżda fix-xhur ta' Mejju u Ottubru, u meta Gesu' Ostja jkun sponut, kien jippreferi jghid ir-Rużarju man-nies. **Fir-Randan kien jagħmel il-Via Sagra** u jghid lin-nies biex, jekk jista' jkun, ma jmorrux iqerru fil-hin tal-Via Sagra. Kien nadif u puntwali hafna; il-quddiesa dejjem harigħa fil-hin. **Kien żmien meta kien iqarben numru sewwa ta' nies morda,** generalment wara l-quddiesa. **Kien jieħu hafna bis-serjeta' l-omelija tal-Hadd,** tant li sal-Hamis ta' qabel kien ikun diga' ppreparaha. Waħda mara mill-Belt Valletta kienet tippreferi tisma' l-Quddiesa tiegħu l-Hadd filgħodu f'San Gwann, għaliex kienet tghid tieħu pjaċir tisma' l-omelija tiegħu. **Fi-aħħar ta' hajtu kien irregala s-salib ta' monsinjur lil Santa Katarina.** Saret festa ċkejna quddiem id-dar tas-Sur Leli Gatt u martu Cettina fejn kien qed jghix. Harġuh bilqiegħda fuq pultruna, l'iebes ta' monsinjur, biex joffri s-salib lil Santa Katarina, nhar il-festa tagħha, waqt il-purċissjoni. Waqqfu l-vara quddiemu fuq xi strippi, daqqet il-banda u wkoll sparaw il-musketterija.

Il-passatempo ta' Dun Pant

Ma kienx jorqod tard. Kien iħobb jara l-aħbarijiet fuq it-T.V. u wara jistrieħ. S'intendi bħal kull bniedem ieħor kellu xi passatempo li jserruh: kien jagħmel xi passigġata sa Tas-Silġ u lura, u jara xi loġħba futbol fuq it-T.V. – kien iżomm ma' l-Ingliżi! Nhar il-festa ta' San Girgor, wara li tispicċa l-purċissjoni, kien iħobb johroġ ma' xi hbieb bil-karozza għal xi post fil-kampanja, bħall-Fawwara, Meta l-Mulej sejjahlu għal għandu f'Settembru tas-sena l-oħra, il-Knisja Maltija, partikolarment il-Knisja taż-Zejtun, tilfet patrijott kbir u bniedem ta' qalb ġeneruża u sinciera. Iżda, mingħajr dubju ta' xejn, kemm il-Mulej, kif ukoll il-Verġni Marija u Santa Katarina, laqgħuh bil-ferħa fil-glorja tal-genna.

Radd il-hajr: Sur Emanuel Gatt u s-Sinjura Cettina; Is-Sinjorini Generosa u Rena Bonnici.